



## **“Məni unutma, saat əqrəbi...”**

Xatırla, payızın son nəfəsində...

...Xatırla işıqlar piano üstündə rəqs edərkən,

Xatırla məni, günəşin intihar etdiyi gecə...

Ovcunu mənə ver çıxıb gedərkən,

Mən sənin ovcundan çıxıb gedəcəm...

Məscidlər kilsələrə “kaş...” deyən axşam,

Mənim sağlığıma iç azan səsində.

De ki, ölümünü görməyə şadam,

Arxamca yürüən ayaq izim!...

Xatırla ünvansız dualarımı,

xatırla payızın son nəfəsində...

Piano susur! Danışır kilsə zəngi!

Danışır bəndələrin günahlarıyla...

...Və ucalır azan səsi,

minarələr baş əyir öz kölgəsinə!

Tanrı aypara çəkir

Bəndəsinin ahlarıyla...

## **Epizodlar**

\*\*\*

Gör necə təmizdi üst-başı,

gör necə yeriyir, saat əqrəbi...

\*\*\*

Əlində ütülə gəzən buludlar,

ütülə, ütülə göy üzünü

bəlkə kimse əyninə geyindi...

\*\*\*

Üst-başı kir içindədir yağışın da

baxanı yox, yuyanı yox, göy üzündə!

Alın yazılı oxunur gözündən...

Özündən qaçanın yüyəni yox...

\*\*\*

Dualar bəzənmir daha ovucda,

səçləri dağınıq qalxır yuxarı...

Göy üzünün güzgüsünü kim qırıb?..

\*\*\*

Bizi bağışlayın, ayaqqabılar,

sizi tək qoyduq savaşdan sonra...

\*\*\*

Bir tabut bəzənir yenə bu səhər,

yenə görüşü var nişanlısıyla...

## **Məni unutma**

Məni unutma, doğum günüm!

Məni unutma, başımın daşı!

Məni unutma, başına dönüm,

Məni sözbəsöz özünlə daşı...

Məni unutma, saat əqrəbi,

İşlə yavaş-yavaş, qəbrimə işlə...

Ovcumda can verir hısim, qəzəbim,

Məni muma döndər, səbrimə işlə...

\*\*\*

Bu təqvim atıb gedir, məni hər dəfə,

Sən unutma məni, sonuncu yuxum,

Bu ağrı büdrədir məni hər dəfə...

Niyə, bilirsənmi?

Duya bilirsənmi;

Öləndə demədi, heç bircə nəfər:

- Tanrı, qaldır başını gözünə baxım...

**Tural Turan**